



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 26-02-2025

സമയം 06.45 AM

### പ്രധാന വാർത്തകൾ

- ഇന്ന് മഹാശിവരാത്രി. രാജ്യത്തെ പ്രമുഖ ശിവക്ഷേത്രങ്ങളിൽ ആഘോഷങ്ങൾ ആരംഭിച്ചു - പ്രയാഗ് രാജ് മഹാകുന്ദ മേളയും ഇന്ന് സമാപിക്കും.
- 2025 ഓടെ രാജ്യം 'മെയ്ഡ് ഇൻ ഇന്ത്യ' സെമി കണ്ടക്ടർ ചിപ്പ് ഉത്പാദനത്തിന് തയ്യാറാകുമെന്ന് കേന്ദ്രമന്ത്രി അശ്വിനി വൈഷ്ണവ്.
- തൊഴിൽ ചെയ്യുന്നതിനപ്പുറം കൂടുതൽ സ്ത്രീകൾ തൊഴിൽ ദാതാക്കളായി മാറണമെന്ന് മന്ത്രി വീണാ ജോർജ്ജ്.
- രഞ്ജി ട്രോഫി ക്രിക്കറ്റ് ഫൈനലിൽ കേരളം ഇന്ന് വിദർഭയുമായി ഏറ്റുമുട്ടും.

### വാർത്തകൾ വിശദമായി

ഇന്ന് മഹാശിവരാത്രി. കുന്ദമാസത്തിലെ കൃഷ്ണപക്ഷത്തിൽ 13-ാം രാത്രിയും 14-ാം പകലുമാണ് ശിവരാത്രിയായി ആഘോഷിക്കുന്നത്. പാലാഴി മമനത്തിനിടെ രൂപപ്പെട്ട കാളകൂടം ലോകരക്ഷയ്ക്കായി പാനം ചെയ്ത പരമശിവനുമായി ബന്ധപ്പെട്ടാണ് ശിവരാത്രിയുടെ ഐതിഹ്യങ്ങൾ.

രാജ്യത്തെയും, സംസ്ഥാനത്തെയും ശിവക്ഷേത്രങ്ങളിലെല്ലാം പ്രത്യേക ശിവരാത്രി പൂജകളും ചടങ്ങുകളും ആരംഭിച്ചു. സോമനാഥ ക്ഷേത്രത്തിലും, ദ്വാരകയിലെ നാഗേശ്വര ക്ഷേത്രത്തിലും ഉൾപ്പെടെ അതിവിപുലമായ ആഘോഷപരിപാടികൾ ശിവരാത്രി ദിനത്തിൽ ഉണ്ടായിരിക്കും.

ഡെസ്ക് റിപ്പോർട്ട്

....(വോയ്സ്)....

കേരളത്തിൽ മഹാശിവരാത്രി ഏറ്റവും വിപുലമായി ആഘോഷിക്കുന്ന ആലുവ മണപ്പുറം ശിവക്ഷേത്രത്തിൽ എല്ലാ ഒരുക്കങ്ങളും പൂർത്തിയായി. 116 ബലിതറകൾ ഇത്തവണത്തെ ശിവരാത്രി പിതൃതർപ്പണത്തിനായി സജ്ജമാക്കിയിട്ടുണ്ട്. വൈകിട്ട് മുതൽ പിതൃകർമ്മങ്ങൾക്കായി മണപ്പുറത്തേക്ക് ആയിരങ്ങൾ ഒഴുകിയെത്തും. രാത്രി 10 മണിയോടെ ശിവരാത്രി ബലി തർപ്പണം ആരംഭിക്കും. നാളെ രാവിലെ എട്ടരയോടെ വാവുബലിയും നടത്തും. പെരിയാറിന് മറുകരയിലെ അദ്വൈതാശ്രമത്തിലും ബലിതർപ്പണത്തിന് സൗകര്യം ഒരുക്കിയിട്ടുണ്ട്.

തൃശൂർ വടക്കുംനാഥ ക്ഷേത്രം, വൈക്കം മഹാദേവ ക്ഷേത്രം, ഏറ്റുമാനൂർ മഹാദേവ ക്ഷേത്രം, കോഴിക്കോട് തളി ക്ഷേത്രം, തളിപറമ്പ് രാജരാജേശ്വര ക്ഷേത്രം എന്നിവിടങ്ങളിലും, മറ്റു പ്രമുഖ ശിവക്ഷേത്രങ്ങളിലും ശിവരാത്രി ചടങ്ങുകൾ ആരംഭിച്ചു.

ശിവരാത്രിയോടനുബന്ധിച്ച് ആലുവയിൽ നാളെ ഉച്ചയ്ക്ക് രണ്ടു വരെ ഗതാഗത നിയന്ത്രണം ഏർപ്പെടുത്തി. കൊച്ചി മെട്രോ സർവീസ് സമയം ദീർഘിപ്പിച്ചു. ഇന്ന് തൃപ്പൂണിത്തറയിൽ നിന്ന് രാത്രി പതിനൊന്നര വരെ ആലുവയിലേക്ക് മെട്രോ സർവീസ് ഉണ്ടായിരിക്കും. നാളെ ആലുവയിൽ നിന്ന് തൃപ്പൂണിത്തറയിലേക്ക് പുലർച്ചെ നാലരയ്ക്ക് സർവീസ് ആരംഭിക്കും.



പ്രയാഗ് രാജ് മഹാകുംഭ മേള ശിവരാത്രി ദിനമായ ഇന്ന് സമാപിക്കും. പുലർച്ചെ മുതൽ ത്രിവേണി സംഗമത്തിലും മറ്റു സ്നാനഘട്ടങ്ങളിലും തീർത്ഥസ്നാനത്തിന് വൻതിരക്കാണ്. ജനുവരി 13 ന് ആരംഭിച്ച മഹാകുംഭമേളയിൽ ഇതുവരെ 65 കോടിയോളം വിശ്വാസികൾ തീർത്ഥസ്നാനം നടത്തിയെന്നാണ് കണക്ക്.



2025 ഓടെ രാജ്യം 'മെയ്ഡ് ഇൻ ഇന്ത്യ' സെമി കണ്ടക്ടർ ചിപ്പ് ഉത്പാദനത്തിന് തയ്യാറാകുമെന്ന് കേന്ദ്രമന്ത്രി അശ്വിനി വൈഷ്ണവ് അറിയിച്ചു. ഭോപ്പാലിൽ സംഘടിപ്പിച്ച 'ആഗോള നിക്ഷേപക ഉച്ചകോടി 2025' ൽ ഓൺലൈനായി പങ്കെടുക്കുകയായിരുന്നു കേന്ദ്രമന്ത്രി.

നിലവിൽ 85 കമ്പനികൾ മധ്യപ്രദേശിലെ ഇലക്ട്രോണിക്സ് നിർമ്മാണ മേഖലയിൽ സജീവമായി ഏർപ്പെട്ടിട്ടുണ്ടെന്നും ഇത് ഗവൺമെന്റിന്റെ വലിയ വിജയമാണെന്നും അശ്വിനി വൈഷ്ണവ് പറഞ്ഞു.



കിസാൻ ക്രെഡിറ്റ് കാർഡുകൾ വഴി ഇതുവരെ പത്ത് ലക്ഷം കോടി രൂപ വായ്പ നൽകിയിട്ടുണ്ടെന്ന് കേന്ദ്ര ധനമന്ത്രാലയം അറിയിച്ചു. ഏഴ് കോടി 72 ലക്ഷം കർഷകർക്ക് ഇതിന്റെ പ്രയോജനം ലഭിച്ചു.

ന്യൂസ് ഡെസ്ക് തയ്യാറാക്കിയ റിപ്പോർട്ട്  
....(വോയ്സ്)...

കിസാൻ ക്രെഡിറ്റ് കാർഡുകൾ വഴി മൂന്ന് ലക്ഷം രൂപ വരെയാണ് ഹ്രസ്വകാല കാർഷിക വായ്പകൾ നൽകുന്നത്. ഏഴ് ശതമാനമാണ് ഇളവോടുകൂടിയ പലിശ നിരക്ക്. വായ്പകൾക്ക് ഗവൺമെന്റ് ഒന്നര ശതമാനം പലിശ ഇളവ് ബാങ്കുകൾക്ക് നൽകുന്നുണ്ട്.

വായ്പകൾ കൃത്യമായി തിരിച്ചടയ്ക്കുന്ന കർഷകർക്ക് മൂന്ന് ശതമാനം അധിക പലിശ ഇളവും ലഭിക്കും. ഇതോടെ പലിശനിരക്ക് നാല് ശതമാനമായി കുറയുമെന്ന് മന്ത്രാലയം വ്യക്തമാക്കി.

2014 ലെ നാല് ലക്ഷത്തി 26,000 കോടി രൂപയിൽ നിന്ന് കഴിഞ്ഞ ഡിസംബറിൽ വായ്പാതുക പത്ത് ലക്ഷം കോടി രൂപ കവിഞ്ഞെന്ന് ധനമന്ത്രാലയം അറിയിച്ചു.



ആഭ്യന്തര മന്ത്രി അമിത് ഷാ കോയമ്പത്തൂരിലെ BJP ഓഫീസ് ഇന്ന് ഉദ്ഘാടനം ചെയ്യും. രാത്രി കോയമ്പത്തൂരിലെ ഇഷാ സെന്ററിൽ ശിവരാത്രി ആഘോഷങ്ങളിലും കേന്ദ്രമന്ത്രി പങ്കെടുക്കും.

ഇന്നലെ രാത്രി കോയമ്പത്തൂരിലെത്തിയ അമിതാഷായെ കേന്ദ്ര സഹമന്ത്രി ഡോ. L മുരുകനും മറ്റ് BJP നേതാക്കളും ചേർന്ന് സ്വീകരിച്ചു.



ദേശീയ താൽപര്യവും രാജ്യസുരക്ഷയും സംരക്ഷിക്കാൻ വ്യോമസേനയുടെയും, നാവികസേനയുടെയും യോജിച്ച പ്രവർത്തനം അനിവാര്യമാണെന്ന് സംയുക്ത സേനാമേധാവി ജനറൽ അനിൽ ചൗഹാൻ വിലയിരുത്തി. ആഗോള സുരക്ഷാ സാഹചര്യം

കണക്കിലെടുത്ത് സൈനിക തയാറെടുപ്പുകളും ജാഗ്രതയും ശക്തമാക്കണമെന്നും അനിൽ ചൗഹാൻ നിർദ്ദേശിച്ചു.



വ്യത്യസ്തമായി ചിന്തിച്ചാലും വിവിധ വേഷങ്ങൾ ധരിച്ചാലും സംസ്കാരത്തെ കോർക്കുന്ന ചരടുകൾ ഒന്നാണെന്ന് ഗവർണ്ണർ രാജേന്ദ്ര വിശ്വനാഥ് അർലേക്കർ പറഞ്ഞു. തലശ്ശേരി പൊന്യം ഏഴരക്കണ്ടത്തിൽ പൊന്യത്തങ്കത്തിന്റെ അഞ്ചാം ദിനം ഉദ്ഘാടനം ചെയ്യുകയായിരുന്നു ഗവർണ്ണർ.



തൊഴിൽ ചെയ്യുന്നതിനപ്പുറം കൂടുതൽ സ്ത്രീകൾ തൊഴിൽ ദാതാക്കളായി മാറണമെന്ന് മന്ത്രി വീണാ ജോർജ്ജ് പറഞ്ഞു. സ്ത്രീ സംരംഭകർക്ക് ഗവൺമെന്റ് വലിയ പ്രാധാന്യമാണ് നൽകുന്നതെന്ന് തിരുവനന്തപുരത്ത് 'എസ്കലേറ 2025' പ്രദർശന വിപണന മേള ഉദ്ഘാടനം ചെയ്യവെ മന്ത്രി അറിയിച്ചു. വനിതാ വികസന കോർപ്പറേഷന് രണ്ട് ലക്ഷത്തിൽപ്പരം ആളുകൾക്ക് തൊഴിൽ നൽകാൻ കഴിഞ്ഞിട്ടുണ്ടെന്നും വീണാജോർജ്ജ് പറഞ്ഞു.



എറണാകുളം മഹാരാജാസ് കോളേജിന് 2030 വരെ UGC ഓട്ടോണമസ് പദവി നീട്ടി നൽകിയതായി മന്ത്രി ഡോ: R.ബിന്ദു അറിയിച്ചു.

NIRF റാങ്കിങ്ങിൽ രാജ്യത്തെ മികച്ച കോളേജുകളിൽ 53-ാം സ്ഥാനവും, KIRF റാങ്കിങ്ങിൽ സംസ്ഥാനത്തെ മികച്ച കോളേജുകളിൽ 10-ാം സ്ഥാനവും നേടാൻ മഹാരാജാസ് കോളേജിന് കഴിഞ്ഞിട്ടുണ്ട്. കോളേജിന്റെ കൂടുതൽ വികസന പ്രവർത്തനങ്ങൾക്ക് 65 കോടിയോളം രൂപ ഗവൺമെന്റ് കഴിഞ്ഞ വർഷം അനുവദിച്ചിട്ടുണ്ടെന്നും മന്ത്രി പറഞ്ഞു.



വരുന്ന ഡിസംബറോടെ സംസ്ഥാനത്തെ ദേശീയപാതാ വികസനം യാഥാർഥ്യമാകുമെന്ന് മന്ത്രി P.A മുഹമ്മദ് റിയാസ് പറഞ്ഞു. കാസർഗോഡ് മുതൽ തിരുവനന്തപുരം വരെ 45 മീറ്റർ ആറു വരി പാതക്ക് വേണ്ടി ഭൂമി ഏറ്റെടുക്കാൻ 5,550 കോടി സംസ്ഥാന ഗവൺമെന്റ് ചെലവഴിച്ചു. പശ്ചാത്തല വികസനത്തിന്റെ സാധ്യതകൾ കൂടി നടപ്പാക്കിയാണ് ഗവൺമെന്റ് മുന്നോട്ട് പോകുന്നതെന്ന്

കോഴിക്കോട് ജില്ലയിലെ ഒളളൂർ കടവ് പാലം ഉദ്ഘാടനം ചെയ്യവെ മന്ത്രി പറഞ്ഞു.



രഞ്ജി ട്രോഫി ക്രിക്കറ്റ് ഫൈനലിന് ഇന്ന് നാഗ്പൂരിൽ തുടക്കമാകും. വിദർഭ ക്രിക്കറ്റ് അസോസിയേഷൻ സ്റ്റേഡിയത്തിൽ, കേരളം രാവിലെ ഒൻപതരയ്ക്ക് വിദർഭയുമായി ഏറ്റുമുട്ടും.

രഞ്ജി ചരിത്രത്തിൽ ആദ്യമായാണ് കേരളം ഫൈനലിൽ എത്തുന്നത്.



I ലീഗ് ഫുട്ബോളിൽ ഗോകുലം കേരള, ഐസ്വാൾ FC യെ പരാജയപ്പെടുത്തി. കോഴിക്കോട്ട് ഒന്നിനെതിരെ രണ്ട് ഗോളിനാണ് ഗോകുലം കേരളയുടെ വിജയം.

മാർച്ച് മുന്നിന് കോഴിക്കോട്ട് ഷില്ലോൺ ലജോങ്ങിനെതിരേയാണ് ഗോകുലത്തിന്റെ അടുത്ത മത്സരം.



അഖിലേന്ത്യാ അന്തർ സർവകലാശാലാ ഖോ-ഖോ വനിതാ ചാമ്പ്യൻഷിപ്പിൽ ആതിഥേയരായ കാലിക്കറ്റ് കിരീടം നേടി. പുനെ യൂണിവേഴ്സിറ്റിയെയാണ് അവർ തോൽപ്പിച്ചത്. മികച്ച താരമായി കാലിക്കറ്റിന്റെ R. ഷിജിതയെ തിരഞ്ഞെടുത്തു.



ISL ഫുട്ബോളിൽ ബംഗലൂരു FC, ചെന്നൈയിൻ FC യെ പരാജയപ്പെടുത്തി. ബംഗലൂരുവിൽ എതിരില്ലാത്ത ഒരു ഗോളിനാണ് അവരുടെ വിജയം.

ഇന്ന് ഈസ്റ്റ് ബംഗാൾ FC, ഹൈദരാബാദ് FC യെ നേരിടും. വൈകിട്ട് ഏഴരയ്ക്ക് കൊൽക്കത്തയിലാണ് മത്സരം.



വനിതാ പ്രീമിയർ ലീഗ് ക്രിക്കറ്റിൽ ഡൽഹി ക്യാപിറ്റൽസിന് തകർപ്പൻ ജയം. ബംഗളൂരുവിൽ ഗുജറാത്ത് ജയന്റ്സിനെ ആറു വിക്കറ്റിനാണ് ഡൽഹി പരാജയപ്പെടുത്തിയത്.

ഇന്ന് മുംബൈ ഇന്ത്യൻസ്, UP വാരിയേഴ്സുമായി ഏറ്റുമുട്ടും. ബംഗളൂരു ചിന്നസ്വാമി സ്റ്റേഡിയത്തിൽ രാത്രി ഏഴരക്കാണ് മത്സരം.



ഗ്രന്ഥശാലകളിൽ നിന്ന് പുസ്തകങ്ങൾ വീടുകളിലെത്തിച്ച് വിതരണം നടത്തുന്ന പദ്ധതിയ്ക്ക് കാസർകോട് ജില്ലയിൽ മാർച്ച് ഒന്നിന് തുടക്കമാകും. ലൈബ്രറി കൗൺസിലിന്റെ വായനാവസന്തം പദ്ധതിയുടെ ഭാഗമായാണ് നൂനതമായ ഈ പരിപാടി.

കൂടുതൽ വിവരങ്ങളുമായി ആകാശവാണി പ്രതിനിധി P ജഗന്നിവാസൻ.

.....(വോയ്സ്),.....



കോഴിക്കോട് ജില്ലയിലെ കാപ്പാട് ബീച്ചിന് അഞ്ചാം തവണയും ബ്ലൂ ഫ്ലാഗ് പദവി ലഭിച്ചു. 33 ശുചിത്വ പരിചരണ മാനദണ്ഡങ്ങൾ പരിഗണിച്ചാണ് ഈ പദവി നൽകുന്നത്. കാപ്പാട് ബീച്ചിൽ മന്ത്രി PA മുഹമ്മദ് റിയാസ് ബ്ലൂ ഫ്ലാഗ് ഉയർത്തി. അന്താരാഷ്ട്ര തലത്തിൽ ലഭിച്ച അംഗീകാരം കേരളത്തിലെ വിനോദ സഞ്ചാര മേഖലയ്ക്ക് ഗുണകരമാകുമെന്ന് മന്ത്രി പറഞ്ഞു.



സരസകവി മുലൂർ S പത്മനാഭ പണിക്കരുടെ ജയന്തി ആഘോഷ പരിപാടികൾക്ക് ഇന്നു സമാപനമാകും. വൈകിട്ട് മന്ത്രി വീണാ ജോർജ്ജ് മുലൂർ അവാർഡ് സമ്മാനിക്കും.


വിശദാംശങ്ങളുമായി ആകാശവാണി പ്രതിനിധി ശ്രീജി S ശ്രീധർ.

.....(വോയ്സ്),.....



P ഭാസ്കരന്റെ ജന്മശതാബ്ദി ആഘോഷങ്ങളുടെ ഭാഗമായി ആകാശവാണി കോഴിക്കോട് നിലയം ചാവറ കൾച്ചറൽ സെന്ററിൽ 'ആയിരം ഗാനങ്ങൾതൻ ആനന്ദലഹരി' യെന്ന പരിപാടി സംഘടിപ്പിച്ചു.

കല്ലറ്റ നാരായണൻ P ഭാസ്കരൻ അനുസ്മരണ പ്രഭാഷണം നടത്തി. ആകാശവാണി ഗായകസംഘം P ഭാസ്കരന്റെ ഗാനങ്ങൾ ഉൾപ്പെടുത്തി സംഗീത സായാഹ്നവും ഒരുക്കിയിരുന്നു.



*News Reader: അനിൽ ചന്ദ്രൻ*  
*News Team: ഫസ്ത ഫാത്തിമ, അനുഷ ആത്മപ്രകാശ്, ഷീബ*